


## Te 'ā'amu nō te ava Pa'ipa'i

'I muta'a i hora, i te mau pae fenua Raromatai mā, te vai taha noa mai ra 'o Uporu. 'E i reira te ora ra te ho'e vahine nehenehe mau, 'o Autai Vahine, tōna i'oa. 'Ōna ho'i te tiā'i o teie vāhi, 'o Ru'utia. Tē ora rā 'o Autai Vahine i ni'a i te mōu'a 'o Matotea. Mai ni'a mai, e ha'apa'opa'o maita'i oia i te mau ta'ata tāi'a ia haere i te tautai, e i te mau ta'ata fa'a'apu ia haere e tanu i ta rātou mau mā'a.

'Ua 'ī te mau fa'a o Ru'utia, i te mau mā'a hotu, e rave rahi !

'Ua 'ī te tai roto o Ru'utia, i te mau 'īna'i, e rave rahi !



I te hō'ē mahana, 'ua 'ōpua 'o Taimoana, te hō'ē taure'are'a tāi'a nō Hatupa, e haere e fārerei i te vahine tahutahu rā 'o Vai-Mata'i-Ino. Tē parahirahi noa rā 'oia i tahatai, 'ite atura 'oia ia Taimoana :

-Tē haere nei 'oe i hea, taure'are'a ?

-'Ia ora na ! Tē haere mai rā vau nō te parauparau ia 'oe ! E ta'ata tāi'a vau ! Tē hina'aro nei au i te tauturu !

-'Ā ? 'Eaha rā ho'i tā 'oe e hina'aro nei ?

-Teie ! Tē vai ānei rā, i te hō'ē rāve'a 'ōhie, 'e, i te hō'ē rāve'a vitiviti, ia manuia tā'u tautai ?

-Teie ia : 'E haere 'oe i roto i te fa'a nō Utuone, tē vai noa rā te mau tumu hora! 'E rave 'oe i te mau a'a 'aore ra i te mau rau'ere ! Teie rā, 'e ti'a ia 'oe ia pū'ohu atu i roto i te hō'ē rau 'ere 'ape, nō te tape'a i te tāpau ! Ia haere 'oe e tāi'a, e tūtau 'oe i teie mau a'a hora i roto i te miti ! Nā 'oe ihoā e 'ite i te huru o tā 'oe tautai !

- 'Āue ! Te reira ihoa tā'u e hina'aro nei !


'Ua 'ōieie o Taimoana i te haere e tautai i te pae a'au !

-Haere ana'e tāua ! E fa'a'ite atu vau ia 'oe i teie ra'au fa'ata'ero!



Po'ipo'i a'e, 'ua hoe o Taimoana i tōna va'a i tai. 'Ua tūtau atu i te mau a'a hora i roto i te miti...Aita i maoro, ua rau te mau i'a i tāipu hia e Taimoana. Ua tomo roa tona va'a i teie rahira'a i'a ! Ho'i atu ra oia ite pae tahatai ! 'Ua ruru mai te rahi raa o te ta'ata no tē ha'apōpou ia Taimoana, 'ua manuia ho'i te tautai !

-Huro ! Huro ! E aito mau 'oe Taimoana !




Tau mahana noa i muri mai, te pe'ape'a nei te huiraaatira, haere atu ra ratou e fārerei ia Autai Vahine ! Te pou maira oia, na ni'a mai i te mōu'a Matotea, 'ua fa'aro'o ho'i i te tūtuō a te ta'ata :

-'Āue ho'i e ! 'Ua pāinu mai te mau i'a pohepohe i ni'a i te one ! 'Ua pohepohe te mau to'a a'au ! 'Ua ti'afā te miti, ua hau'a to'ato'a i te pae tahatai !

Tamaru atura o Autai Vahine i te ta'ata, e parau atura oia :

-Ei hau !Ei hau !



Tē horo mai nei o Tamahau, e tamaiti maramarama 'oia, e parau atura 'oia ;

-'Ua ite au i te tahi mau a'a hora i roto i te va'a o Taimoana ! Ia'u i haere e 'iriti i te mau tumutumu 'aihere i uta, 'ua ite au ia Taimoana rāua o Vai-Mata'i-Ino, i piha'i iho i te mau tumu hora !

Vai mū noa atura o Autai Vahine, e parau atura 'oia :

-Tē mana'o nei au e haere e farerei ia Vai-Mata'i-Ino. 'Ua pāpū roa vau e, 'ua 'ite 'ōna i te ohipa i tupu !

'Āpe'e atura te mau ta'ata ia Autai Vahine, e 'ua tāpae i te fare o Vai-Mata'i-Ino. 'Ite atura rātou ia Taimoana, tē tūre'ire'i noa ra tōna mana'o :

-Autai Vahine ! Eiaha e rū ! 'Ua...

'Aitiā o Taimoana i fa'aoti i tōna mana'o, ui atura o Autai Vahine ia nā !

-Taimoana, 'eaha ho'i tā 'oe ohipa i rave ?

Ua pā'ata ihora o Vai-Mata'i-Ino :

-Ha ! Ha ! Ha ! E rā tā te nounou e horo'a mai ! E 'aito 'oe i teie mahana e Taimoana ! Ha ! Ha ! Ha !



'Ua riri te mau taata, 'pe'ape'a roa ratou ! Parau atura o Autai Vahine :

-Teie ta'u faaotiraa ! Te tiahi nei matou ia oe Vai-Mata'i-Ino ! E haere 'oe e fa'aea i ni'a i te motu Tautau ! 'A haere !

E fa'aotira'a taimaha tei rave hia e Autai Vahine ! Teie rā, 'ua hape o Vai-Mata'i-Ino ! Are'a ra, ia Taimoana, 'ua tatarahapa oia i mua te mau ta'ata nō Ruutia !

Tau mahana i muri a'e, 'ua vi'ivi'i roa te taioto, tē hepohepo nei o Ruutia !

I ni'a te motu Tautau, 'ua horuhoru te 'a'au o Vai-Mata'i-Ino, tē mihi nei i tō uta, tē pe'ape'a nei, no te mea 'ua vi'ivi'i te tai roto, 'ua fari'i oia e 'ua hape 'oia :

-'Āue, te aroha e ! 'Ua vi'ivi'i roa te miti !

Mau mai nei ia na i tāna patu, e 'opua atura i te haere nā ni'a i te a'au e tae roa atu i mua ia Ruutia. I reira, tūpa'i atura o Vai-Mata'i-Ino i tāna patu i ni'a i te a'au, nō te mea 'ua rahi tōna ta'ahurihuri i tāna hape.

'Aua'a a'e māoti te pa'ipa'i o tāna patu i fā ai te ho'e ava !

'Āue ho'i e ! 'Ua fa'a'āpī o Vai-Mata'i-Ino i te tai roto !



Te mata'ita'i noa ra te ta'ata i teie ohipa 'oa'oa mai tahatai. 'Ua faaho'i hia mai nei o Vai-Mata'i-Ino i Ruutia nei ! 'Ua parau atura o Autai Vahine :

-Māuruuru ia oe Vai-Mata'i-Ino !

Mai te reira mahana, 'ua pī'i hia te ava o Ruutia, o te ava PA'IPA'I !



Teie te poro'i a Autai Vahine i te ta'ata nō Ruutia:

*-E te tama nō Ruutia !*

*Ruutia e !*

*'A here, 'a 'atu'atu i tō 'oe tairoto !*

*'Ia fana'o a'e 'oe e ia fana'o tō 'oe huā'ai nō 'ananahi !*



*Pāpa'i hia e te mau piahi nō te piha 7, 8 e 9 nō Ruutia, 'o Tiva i teie mahana*